

Hakerek nosi Yudas

Tabe

¹ Tabe nosi ha'u, Yudas. Ha'u ne'e, itakaan Na'in Yesus Kristus ain-liman. Ha'u moos, Yakobus alin.

Ha'u kakerek ne'e bodik ema hotu-hotu mak Ama Maromak boi ti'an. Nia nadomi emi. No Yesus Kristus moos babilan emi nohuun.✧

² Ha'u kakro'an nebee Nia natudu dodan, nodi fakar Niakaan dadomin wa'in baa emi, nebee emi bele moris manek no dame.

Yudas nalore nosi ema mak nanorin kale'uk

³ Mamaluk sia mak ha'u kadomi! Uluk, ha'u kbeer kakerek bodik emi lia nosi Na'i Maromak sori ita. Mais oras ne'e, noo lia mak seten ha'u atu kakerek lia ida seluk. Na'i Maromak foo hanorin loos baa ita nebee ita bele dadi Niakaan ema moon. Hanorin nia nafati to'o nima-nimak. Ha'u kusu nebee emi haka'as aan kaer metin hanorin nia.

⁴ Mais ha'u krona noo ema na'in hira mak tama no-nook iha emikaan klaran ti'an. Sia la moris tui Na'i Maromak hanorin loos, mais moris tui siakaan nawan aat dei. Sia katak na'ak, tan Na'i Maromak laran di'ak, sia la netan kastikar. Mais lia nia, lia kale'uk! Sia dale seluk, sia nalo seluk! Sia nakara nebee ita lalika rona tenik baa itakaan Na'in no itakaan Ulun Yesus Kristus. Mais hanoin, tan Hakerek Moon na'ak, Na'i Maromak nakotu kedan hori uluk lia nosi siakaan kastikar.

✧ **1:1** Mateus 13:55; Markus 6:3

Na'i Maromak nanis kastikar ema mak nanorin kale'uk, hanesan Nia kastikar makbukar lale'an mak nalo aat no ema raiklaran mak nalo aat

⁵ Lia mak ha'u atu katak ne'e, emi hatene ti'an. Mais ha'u kakara katak tenik baa emi, nebee sintidu.

Hano'in lia uluk baa oras ema Isra'el sia sai nosi Mesir. Na'i Maromak sori siakaan klubun boot nia, mais baa loron ikus, Nia nadodok sia hotu-hotu mak la no'uk fiar baa Nia. ☆

⁶ Knaninuk seluk nosi lia Na'i Maromak Niakaan makbukar lale'an. Na'i Maromak latan beran baa sia, mais noo kladik. Sia balu noran la to'o, hotu nakur liu siakaan beran nia. Tan baa nia, Na'i Maromak kesi sia no neti natoos sia iha fatin makukun, nebee sia nein iha nia to'o oras Na'i Maromak tetu ema hotu-hotu moris.

⁷ Keta halu'a tenik kota Sodom no kota Gomora, no leo seluk sia mak kre'is iha nia. Ema iha nia sia nalo lia kfo'er no aat oi-oik mak la makonak. Tan lia nia, Na'i Maromak nabe'o dodok sia nodi ha'i. Lia ne'e nalore baa ita na'ak, Na'i Maromak atu nodi ha'i naraka mak laka bei-beik atu kastikar a'aat hotu-hotu. ☆

⁸ Ema mak tama iha emikaan klaran nia, sia hanorin kale'uk nohuun. Sia nodi me'i dadi baa krarain atu nalo isin lolon sasobo. Sia sakar karin ema mak kaer beran, no nahaat beran di'ak sia iha lale'an.

⁹ Mais Na'i Maromak Niakaan makbukar lale'an ulun naran Mikael la nalo nu'u sia. Baa oras Musa foin mate, Mikael toe no diabu ulun

☆ **1:5** Ema Isra'el Sai Nosi Mesir 12:51; Sura Renu Isra'el 14:29-30

☆ **1:7** Lia Uluk Fohon 19:1-24

nosi Musa maten. Mais Mikael la nasalak nia, lale nahaat nia. Nia katak loos na'ak, "Na'i Maromak nasee o, foin o matene!"☆

¹⁰ Mais ema mak tama iha emikaan klaran nia, sia la nu'u Mikael. Sia nahaat no naleuk lia hotu-hotu mak sia la natene. Sia momok nu'u karau, to'o nadodok siakaan isin lolon du'uk.

¹¹ Sia nanis netan kastikar, tan sia nu'u Kain mak no'o alin du'uk. Sia moos nalo hanesan Bileam mak nakara nalo saa dei, surak netan osan. Sia moos nalo hanesan Kora mak dodok tan sakar Na'i Maromak. Tan siakaan a'aat nia, sia atu kona lelen nosi Na'i Maromak.☆

¹² Kalo ema aat nia sia namutuk no emi oras emi hanoin Na'i Maromak dadomin hodi haa-hemu hamutuk, sia rotus teen, la moe aan. Emi musti daka aan di'a-di'ak, tan sia hanesan fatuk moris iha tasi, mak bele nadodok roo.* Sia moos hanesan kalo'an metan iha rai maran leten, mak la natuun udan fuan ida kois. Sia dale wa'in, mais la nalo nola lia di'ak ida kois. Sia nu'u ai horis mak la folin. Oras nafua, la noo fuan ida kois, tan ema nu'an no fokit sai to'o abut ti'an.

¹³ Siakaan hahalok nia namoe ita. Sia hanesan laloran boot mak soe nela furin kadoor tuir tasi tehen. Sia hanesan fitun mak mosu no lori nahutan iha lale'an. Nosi ikus, Na'i Maromak soe sia baa fatin makukun ida, nebee lakon mohu iha nebaa.

¹⁴ Hanoin baa Henok, mak husar-binan dala hitu nosi Adam. Nia katak kedan hori uluk nosi

☆ **1:9** Daniel 10:13,21, 12:1; Lia Raiklaran Falu Fila 12:7; Hanoin Hikar Dalan Moris 34:6; Sakarias 3:2 ☆ **1:11** Lia Uluk Fohon 4:3-8; Sura Renu Isra'el 22:1-35, 16:1-35 * **1:12** Lia fuan Yunani iha ne'e bele na'ak "fatuk moris". Moos bele na'ak "kadoor mak nalo sasobo".

ema oin nune'e sia na'ak,

“Haree kokon!

Na'i Maromak namaan aan mai no Niakaan
makbukar moon sia.

Sia wa'in basuk, to'o la bele sura hola.☆

¹⁵ Nia namaan aan mai atu nakotu ema hotu-
hotu lian.

Nosi ikus, Nia atu natudu ema ida-idak salan,
nodi loke walan lia la loos sia.

Hotu, Nia atu natuun kastikar baa ema aat
sia,

tan sia dale nahaat Nia.”

¹⁶ Ema mak tama iha emikaan klaran nia, sia
natene loos nakmuuk. Sia tula sala bei-beik baa
ema. Sia moris tuir siakaan nawan aat dei. Sia
dale loko aan. Sia dale namina aan nola ema
neon, nebee ema tuir sia.

Hariik emikaan fiar hodi moris moos

¹⁷⁻¹⁸ Mamaluk sia mak ha'u kadomi! Keta
halu'a lia mamenon mak itakaan Na'in Yesus
Kristus klosan sia katak kedan baa emi na'ak,
kre'is rai falu fila, ema maleuk teen sia atu
mosu mai. Sia nahaat itakaan fiar no moris tuir
siakaan nawan aat.☆

¹⁹ Oras ne'e, ema nia sia iha ti'an. Sia sasuku
baa-mai, nalo ita fa'e karin malu. Sia natene
moris tuir raiklaran beer dei, tan Kmalar Lulik
la noo iha siakaan neon laran.

²⁰ Mais lia nune'e mamaluk sia! Emi musti
hariik emikaan fiar hodi moris moon. Hamulak
tuir saa mak Kmalar Lulik natudu baa emi.

²¹ Hanoin! Na'i Maromak nadomi emi liu
resik. Dadi, daka aan hodi hanoin Niakaan
dadomin nia. Haloon biit nebee itakaan Na'in

Yesus Kristus natudu dodan nodi foo moris nima-nimak baa emi.

²² Kalo noo ema mak sei la fiar biit, emi musti hatudu dodan baa sia.

²³ Sori hola ema mak naksees nosi dalan moris loos, hanesan emi dada sai sia hosi ha'i laran. Dodan ema seluk sia mak nalo sala. Mais sintidu, tan keta to'o siakaan a'aat nahaat nola emi. Hakribi siakaan sasobo, hanesan ema nakribi faru kadoor.†

Yudas latan ema makfiar baa Na'i Maromak liman nebee Nia lituk sia

²⁴ Tonu-haboot Na'i Maromak!

Tan Nia mak noo beran atu lituk ita,
nebee ita la hakloti.

Nia mak noo beran atu nala'o ita,
nebee ita hariik iha Niakaan oin,
la hoo sala ona,
la sasobo ona.

Ita neon boot lo-loos hariik iha Niakaan oin,
hodi haree Niakaan ahar maksinak.

²⁵ Nia mesan,

Maromak mak loos.

Nia mesan

mak sori ita

nodi itakaan Na'in Yesus Kristus.

Ita foo kneter hotu-hotu baa Nia.

Nia maka'as kaliuk.

Niakaan beran boot kaliuk.

Nia kaer ukun hotu-hotu,

hori uluk,

baa oras ne'e,

to'o nima-nimak.

Tebes!

† **1:23** Hakerek Moon lia Yunani na'ak "Hakribi siakaan faru kadoor." Ne'e na'ak "Hakribi siakaan a'aat."

Nosi ha'u,
Yudas

Tetun Alkitab
Genesis and the New Testament in the Tetun Belu
language of Indonesia and East Timor
Kejadian dan Perjanjian Baru dalam bahasa Tetun
Belu. Genesis eo Novo Testamento em língua Tétum
Belu.

copyright © 2013 Unit Bahasa dan Budaya

Language: Tutun Belu (Tetun)

Translation by: Wycliffe Bible Translators

This translation is made available to you under the terms of the Creative Commons Attribution-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not make any derivative works that change any of the actual words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2022-03-11

PDF generated using Haiola and XeLaTeX on 26 Jul 2025 from source files dated 31 Aug 2023

66336204-8208-5358-97ab-2b85b8c3392e